



Azərbaycan Respublikası
Mədəniyyət və Turizm Nazirliyi



Firudin b y K  erli adına
Respublika U  aq Kitabxanası



Nigar R fib yli

Bir c t xurma a acı





Nigar Rəfibəyli

Bir cüt xurma ağacı



Azərbaycan Dövlət Nəşriyyatı
Bakı – 1965

Bir cüt xurma ağacı



Elə bil ki, əkizdir
Bir cüt xurma ağacı.
Dayanıbdır yanaşı
Sahildə bu cüt bacı...

Ayağını dalğalar
Yalayır ağacların.
Saçlarını yağışlar
Darayır narın-narın.

Onlara heyran olub
Elə bil Qara dəniz.
Bu körpə cüt bacılar
Həm mehriban, həm əziz.

Elə bil ki, əkizdir
Bir cüt xurma ağacı.
Dayanıbdır yanaşı
Sahildə bu cüt bacı.

Xoşbulaq

Ağac bitməz,
Meşə yoxdur
Xoşbulaqda, Xoşbulaqda.
Sarı çiçək, oymadərən
Yaman çoxdur Xoşbulaqda.

Bulaqları buz kimidir,
Gecəsi gündüz kimidir.
Dağ döşləri düz kimidir
Xoşbulaqda, Xoşbulaqda.

Dağ çiçəyi yaman boldur,
Dağ yolu nə gözəl yoldur.
Havanı sinənə doldur
Xoşbulaqda, Xoşbulaqda!

Çiçəkli, səfalı yaylaq!
Qonşun Pirsultan, Müşavaq...
Heç doymadı gözüm ancaq
Xoşbulaqda, Xoşbulaqda.





Daşkəsən

Dağ üstündə dağ şəhərim!
Təmiz, ağappaq şəhərim!
Geniş küçə, açıq meydan,
Yaratmışdır səni insan.
Dağlar necə darıxardı
Sən olmasan, sən olmasan!
Mənim gözəl dağ şəhərim,
Təmiz, ağappaq şəhərim,
Gecə çiraqların yanır,
Dərələr nura boyanır,
İşıqlanır dağ, şəhərim!
Təmiz, ağappaq şəhərim!

Qara tükli qu quşu



Qara tükli qu quşunun
Balası tünd qəhvəyidir.
Yanında vardır birisi,
Heç bilmirəm, o, nəyidir.

Qu quşunun boynu uzun,
Dimdiyi də qıpqırmızı;
O dalınca üzənlər də
Ya oğludur, ya da qızı.

Qu quşunun ağı gözəl,
Qarası da yaraşlıq,
Onun boynu nə göyçəkdir,
Gözləri gör, nə işıqlı.

Asta-asta üzüb keçir,
Yanında da balaları.
Elə bil ki, süzüb keçir
Göl aşağı, göl yuxarı...

Lalə



Lalə günəşlə durur,
Lalə günəşlə yatır,
Anasını oyadır,
Atasını oyadır.

Lalə oyanan kimi
Sanki bahar oyanır.
Bağçada əlvən güllər,
Bağda quşlar oyanır

Lalə tezdən oyanır
Dodağında gülüşü,
Pəncərədən səsləyir
Yuvada yatan quşu.

Dörd yaşına girəcək
Lalə hələ gələn il.
Lalə yatan otaqda
Saat da lazım deyil.

O, hamını qaldırır
Səhər tezdən oyadır,
Lalə günəşlə durur,
Lalə günəşlə yatır.



Sitarə

Səhər tezdən Sitarə
Güllərini sulayır;
Çalışır ki, bağçanı
Basmasın yonca, çayır.

Təmizləyir alaqdan
Çiçəkləri, gülləri,
Görün, nə zəhmətkeşdir
Sitarənin əlləri.

Kiçik qardaşı Azad
Ona köməyə gəlir.
Sitarə həm işləyir,
Həm də bir az dincəlir.



Fərid

Fərid hamıya gedir,
Fərid heç kimdən qaçmır;
Yatanda rahat yatır,
Durub üstünü açmır.

Fərid dənizdə çimir,
Vaxtından qabaq yemir.
Dəcəl oğlan deyil o,
Hamı Fəridi sevir.

Top kimi oğlandır o,
Yıxılsa da, ağlamaz.
Qorxaq deyildir, ancaq
Arıdan qorxur bir az.



Kəklikotu

Kəkotu hər yanda bitməz,
Meşədə, aranda bitməz.
Çəkilər yüksək dağlara,
Havası seyrək dağlara.
Məskənidir göy yamaclar,
Sevməz ağac kölgəsini.
Dağ başında dinləyər o,
Kəkliklərin xoş səsini.
Çiçəklərin arasında
Balacadır boyu bir az.
Kəkotunun iyi xoşdur,
Quruduqca ətri qaçmaz.

Bərpanəşr

Buraxılışa məsul: Aslan Cəfərov
Şəhla Qəmbərova

Redaktorlar: Zahirə Dadaşova
Səkinə Səmədova

Dizayn: Vəfa Ağamirzəyeva
Ellada Səfərəliyeva

Çapa imzalanmışdır: 20.06.2017

Formatı: 60x84 1/8

Həcmi: 1ç.v.

Sifariş 27

Tiraj: 500

*Təkrar çap zamanı ilk nəşrin
kitab göstəriciləri olduğu kimi saxlanılmışdır*

Bakı-2017

"RENESSANS – A"